

ശ്രീഃ
ശ്രീമതേ രാമാനുജായ നമഃ
ശ്രീമതേ നിഗമാന്തമഹാദേശികായ നമഃ
ശ്രീസീതാലക്ഷ്മണഭരതശത്രുഘ്നഹനുമത്സമേത ശ്രീരാമചന്ദ്ര
പരബ്രഹ്മണേ നമഃ

ശ്രീമദ്രാമായണേ വാൽമീകീയേ ആദികാവ്യേ ഉത്തരകാണ്ഡേ

॥ ചതുർഥഃ സർഗഃ ॥

This document has been prepared by

Sunder Kidāmbi

with the blessings of

ശ്രീ രംഗരാമാനുജ മഹാദേശികൻ

His Holiness śrīmad āṇḍavan śrīraṅgam

ശ്രീഃ
ശ്രീമതേ രാമാനുജായ നമഃ
ശ്രീമതേ നിഗമാന്തമഹാദേശികായ നമഃ
ശ്രീസീതാലക്ഷ്മണഭരതശത്രുഘ്നഹനുമത്സമേത ശ്രീരാമചന്ദ്ര
പരബ്രഹ്മണേ നമഃ

॥ ചതുർഥഃ സർഗഃ ॥

രാക്ഷസവംശവർണനം
ഹേതിവിദ്യുതകേശസുകേശാനാമുത്പത്തിഃ

ശ്രുത്യാഗസ്ത്യേരിതം വാക്യം
രാമോ വിസ്മയമാഗതഃ |
കഥമാസീത് തു ലങ്കായാം
സംഭവോ രക്ഷസാം പുരാ || 7.4.1 ||

തതഃ ശിരഃ കമ്പയിത്വാ
ത്രേതാഗ്നിസമവിഗ്രഹം |
തഥഗസ്ത്യം മുഹൂർദ്ദൃഷ്ട്വാ
സ്മയമാനോഭ്യഭാഷത || 7.4.2 ||

ഭഗവൻ പൂർവമപ്യേഷാ
ലങ്കാസ്സീത് പിശിതാശിനാം |
ശ്രുത്യേദം ഭഗവദ്വാക്യം
ജാതോ മേ വിസ്മയഃ പരഃ || 7.4.3 ||

പുലസ്ത്യവംശാദുദ്ഭൂതാ
രാക്ഷസാ ഇതി നഃ ശ്രുതം |

ഇദാനീമന്യതശ്ചാപി

സംഭവഃ കീർത്തിതസ്ത്വയാ || 7.4.4 ||

രാവണാത് കുന്ദകർണാച്ച

പ്രഹസ്താദ് വിക്ടാദപി |

രാവണസ്യ ച പുത്രേഭ്യഃ

കിം നു തേ ബലവത്തരാഃ || 7.4.5 ||

ക ഏഷാം പൂർവ്വകോ ബ്രഹ്മൻ

കിന്നാമാ ച ബലോത്കടഃ |

അപരാധം ച കം പ്രാപ്യ

വിഷ്ണുനാ ദ്രാവിതാഃ കഥം || 7.4.6 ||

ഏതദ് വിസ്തരതഃ സർവം

കഥയസ്യ മമാനഘ |

കുതുഹലമിദം മഹ്യം

നൂദ ഭാനുർയഥാ തമഃ || 7.4.7 ||

രാഘവസ്യ വചഃ ശ്രുത്വാ

സംസ്കാരാലങ്കൃതം ശുഭം |

അഥ വിസ്തമയമാനസ്ത -

മഗസ്ത്യഃ പ്രാഹ രാഘവം || 7.4.8 ||

പ്രജാപതിഃ പുരാ സൃഷ്ട്വാ

അപഃ സലിലസംഭവഃ |

താസാം ഗോപായനേ സത്ത്വാ -

നസൃജത് പദ്മസംഭവഃ || 7.4.9 ||

തേ സത്ത്വാഃ സത്ത്വകർതാരം

വിനീതവദുപസ്ഥിതാഃ |

കിം കുർമ ഇതി ഭാഷന്തഃ

ക്ഷുത്പിപാസാഭയാർദിതാഃ || 7.4.10 ||

പ്രജാപതിസ്തു താൻ സർവ്വാൻ

പ്രത്യാഹ പ്രഹസന്നിവ |

ആഭാഷ്യ വാചാ യത്തേന

രക്ഷധൃമിതി മാനദ || 7.4.11 ||

രക്ഷാമ ഇതി തത്രാൻയൈ -

ര്യക്ഷാമ ഇതി ചാപരൈഃ |

ഭുങ്ക്ഷിതാഭുങ്ക്ഷിതൈരുക്ത -

സ്തതസ്താനാഹ ഭൂതകൃത് || 7.4.12 ||

രക്ഷാമ ഇതി യൈരുക്തം

രാക്ഷസാസ്തേ ഭവന്തു വഃ |

യക്ഷാമ ഇതി യൈരുക്തം

യക്ഷാ ഏവ ഭവന്തു വഃ || 7.4.13 ||

തത്ര ഹേതിഃ പ്രഹേതിശ്ച

ഭ്രാതരൗ രാക്ഷസാധിപൗ |

മധുകൈഃസങ്കാശൗ

ബഭൂവതുരരിന്ദമൗ || 7.4.14 ||

പ്രഹേതിർധാർമികസ്തത്ര

തപോവനഗതസ്തദാ |

ഹേതിർദാരക്രിയാർഥേ തു

പരം യത്നമമാകരോത് || 7.4.15 ||

സ കാലഭഗിനീം കന്യാം

ഭയാം നാമ മഹാഭയാം |

ഉദാവഹദമേയാത്മാ

സ്വയമേവ മഹാമതിഃ || 7.4.16 ||

സ തന്ധ്യാം ജനയാമാസ

ഹേതീ രാക്ഷസപുംഗവഃ |

പുത്രം പുത്രവതാം ശ്രേഷ്ഠോ

വിദ്യുത്കേശമിതി ശ്രുതം || 7.4.17 ||

വിദ്യുത്കേശോ ഹേതിപുത്രഃ

സ ദീപ്താർകസമപ്രഭഃ |

വ്യവർധത മഹാതേജാ -

സ്തോയമധ്യ ഇവാംബുജം || 7.4.18 ||

സ യദാ യൗവനം ഭദ്ര -

മനുപ്രാപ്തോ നിശാചരഃ |

തതോ ദാരക്രിയാം തസ്യ

കർതും വ്യവസിതഃ പിതാ || 7.4.19 ||

സന്ധ്യാദുഹിതരം സോഽഥ

സന്ധ്യാതുൽയാം പ്രഭാവതഃ |

വരയാമാസ പുത്രാർഥം

ഹേതീ രാക്ഷസപുംഗവഃ || 7.4.20 ||

അവശ്യമേവ ദാതവ്യാ

പരസ്മൈ സേതി സന്ധ്യായാ |

ചിന്തയിത്യാ സുതാ ദത്താ

വിദ്യുത്കേശായ രാഘവ || 7.4.21 ||

സന്ധ്യായാസ്തനയാം ലബ്ധ്യാ

വിദ്യുത്കേശോ നിശാചരഃ |

രമതേ സ തയാ സാർധം
പൗലോമ്യാ മഘവാനിവ || 7.4.22 ||

കേനചിത്തുമ കാലേന
രാമ സാലകടങ്കടാ |
വിദ്യുത്കേശാദ് ഗർഭമാപ
ഘനരാജിരിവാർണവാത് || 7.4.23 ||

തതഃ സാ രാക്ഷസീ ഗർഭം
ഘനഗർഭസമപ്രഭം |
പ്രസൂതാ മന്ദരം ഗത്വാ
ഗംഗാ ഗർഭമിവാഗ്നിജം |
സമുത്സൃജ്യ തു സാ ഗർഭം
വിദ്യുത്കേശരതാർഥിനീ || 7.4.24 ||

രേമേ തു സാർധം പതിനാ
വിസ്മൃത്യ സുതമാത്മജം |
ഉത്സൃഷ്ട്വസ്തു തദാ ഗർഭോ
ഘനശബ്ദസമസ്വനഃ || 7.4.25 ||

തയോത്സൃഷ്ടഃ സ തു ശിശുഃ
ശരദർകസമദ്യുതിഃ |
നിധായാസ്യേ സ്വയം മുഷ്ടിം
രുരോദ ശനൈകസ്തദാ || 7.4.26 ||

തതോ വൃഷഭമാസ്ഥായ
പാർവത്യാ സഹിതഃ ശിവഃ |
വായുമാർഗേണ ഗച്ഛൻ വൈ
ശുശ്രാവ രുദിതസ്വനം || 7.4.27 ||

അപശ്യദുമയാ സാർധം
 രുദന്തം രാക്ഷസാത്മജം |
 കാരുണ്യഭാവാത് പാർവത്യാ
 ഭവസ്ത്രിപുരസ്കൃദനഃ || 7.4.28 ||

തം രാക്ഷസാത്മജം ചക്രേ
 മാതുരേവ വയഃസമം |
 അമരം ചൈവ തം കൃത്വാ
 മഹാദേവോക്തരോവ്യയഃ || 7.4.29 ||

പുരമാകാശഗം പ്രാദാത്
 പാർവത്യാഃ പ്രിയകാമ്യയാ |
 ഉമയാപി വരോ ദത്തോ
 രാക്ഷസീനാം നൃപാത്മജ || 7.4.30 ||

സദ്യോപലബ്ധിർഗർഭസ്യ
 പ്രസൂതിഃ സദ്യ ഏവ ച |
 സദ്യ ഏവ വയഃപ്രാപ്തി -
 ര്മാതുരേവ വയഃസമം || 7.4.31 ||

തതഃ സുകേഷോ വരദാനഗർവിതഃ
 ശ്രീയം പ്രഭോഃ പ്രാപ്യ ഹരസ്യ പാർശ്വതഃ |
 ചചാര സർവത്ര മഹാൻ മഹാമതിഃ
 ഖഗം പുരം പ്രാപ്യ പുരന്ദരോ യഥാ || 7.4.32 ||

|| ഇത്യാർഷേ ശ്രീമദ്രാമായണേ വാൽമീകീയേ ആദികാവ്യേ
 ഉത്തരകാണ്ഡേ ചതുർഥഃ സർഗഃ ||